

# Il-Kanonċi Onorarji tal-Kollegġjata Elenjana 1912-1968

## It-tieni Parti

■ Fil-ħarġa ta' dan il-ktieb-programm tas-sena 2002, kont tajt tagħrif dwar tmien saċerdoti li nħatru bħala kanonċi onorarji tal-Kollegġjata Bażilika Elenjana bejn l-1912 u l-1957. Fil-ħarġa ta' din is-sena se nagħti tagħrif dwar disa' saċerdoti oħra li nħatru bħala kanonċi onorarji bejn l-1957 u l-1968.

1. Kan. Onor. Dun Naz Sciberras Psaila J.U.D. Gie ordnat saċerdot fl-1944 u fl-1945 gie nominat kanonku tal-Kollegġjata.<sup>1</sup> Meta mar jistudja Ruma nħatar bħala wiehed mill-benefiċjarji tal-Bażilika ta' San Pietru, għalhekk halla l-kanonikat tal-Kollegġjata Elenjana. Izda fl-1957 inħatar Kanonku Onorarju.<sup>2</sup> Fl-1962 nħatar Kanonku Prepostu-Arcipriet tal-Bażilika Elenjana.

2. Mons. Servus Govenche. Twieled f'Navarra fi Spanja izda trabba Ruma fejn kien ordnat saċerdot fl-1914. Fl-1957 kellu l-karigi ta' Abbas Nullius tal-Bażilika dei nobili spagnuoli f'Napli, Professur fl-Università tal-Lateran u Dekan tal-Fakultà Utriusque Juris fl-istess Università, konsultur tas-Sagra Kongregazzjoni tar-Riti tar-Reliġjuzi Orientali, u Imħallef ta' l-Appell tal-Q.T. il-Papa.

Kien il-Kapitlu Elenjan stess li talab lil-Arcisqof Mikiel Gonzi biex jahtar Kanonku Onorarju lil Mons Gorenche. Waqt żjara f'Malta nhar it-2 ta'

Settembru 1957, Mons. Gorenche mar fil-Bażilika Elenjana fejn il-Preminent tal-Kapitlu, l-Prepostu Dun Manwel Vella, ipprezentalu d-digriet tan-nomina fl-Awla Kapitulari.<sup>3</sup>

3. Mons. Carmelo Sciberras. Dun Karm Sciberras twieled f'Birkirkara fid-9 ta' Mejju 1920 u kien ordnat saċerdot fit-3 ta' Awissu 1947.<sup>4</sup> Huwa ċelebra l-ewwel quddiesa solenni tiegħu fil-Kollegġjata Elenjana, lejlet il-festa ta' Sant' Elena ta' l-istess sena. Fl-istess jum ta' l-ordinazzjoni inħatar ċerimonier tal-Kapitlu.<sup>5</sup> Għallem fis-Seminarju u fl-1954 inħatar Kappillan tal-parroċċa ta' Hal Balzan. Fl-1958 inħatar Kanonku Onorarju tal-Bażilika Elenjana u ha l-investitura fis-16 ta' Marzu 1958.<sup>6</sup> Dun Karm mexxa l-parroċċa ta' Hal Balzan sa Lulju 1981 meta nħatar Kanonku Onorarju tal-Katidral.<sup>7</sup> Wara nħatar ukoll rektor tal-knisja ta' l-Erwieħ il-Belt u Kanonku effettiv tal-Katidral. Miet fid-Dar tal-Kleru f'Birkirkara fit-23 ta' Frar 1999.<sup>8</sup>

4. Mons. George Creenan. Fost il-kanonċi onorarji tal-Kollegġjata Elenjana nsibu lis-saċerdot Awstraljan Mons. George Creenan. Dan is-saċerdot, fi żmien l-emigrazzjoni tal-massa minn Malta għall-Awstralja (1948-1970) għen kemm seta' lill-Kummissjoni Emigranti ta' Malta.<sup>9</sup> Waqt żjara f'Malta fl-1961, inħatar kanonku onorarju tal-Bażilika Elenjana u ngħata l-investitura fis-16 ta'

Settembru 1961.<sup>10</sup> Għal diversi snin sa' l-1995, il-kanonku Creenan kien id-direttur tal-Federal Catholic Emigration Committee fl-Awstralja u fl-1995 nġhata t-titlu ta' Monsinjur. Miet fl-2001 fl-età sabiha ta' 101 sena.<sup>11</sup>

5. Kan. Onor. Dun Ġuzepp Theuma. Iben Gaetano u Carmela mwielda Mamo. Twieled il-Marsa, iżda trabba f'Birkirkara. Kien ordnat saċerdot fis-6 ta' April 1957. Wara l-ordinazzjoni wettaq xogħol pastorali fil-parroċċa tal-Gżira sa' l-1960 meta nħatar Kappillan tal-parroċċa ta' Hal Kirkop.<sup>12</sup> Fl-1964 inħatar kanonku onorarju tal-Kollegġjata Elenjana u nġhata l-investitura nhar il-festa ta' l-Assunta.<sup>13</sup> Fl-1966, inħatar Kappillan tal-parroċċa tal-Gżira u ħa l-pussess fil-15 ta' Jannar 1967.<sup>14</sup> Fl-1981 imbagħad inħatar Arcipriet tas-Siġġiewi, iżda kien dam biss fit iżjed minn sena f'din il-kariga,<sup>15</sup> u wara wettaq il-ministeru pastorali fil-parroċċa ta' San Girgor f'Tas-Sliema<sup>16</sup> fejn baqa' sa' l-1985 meta nħatar Arcipriet taż-Żejtun.<sup>17</sup> Miet f'din il-kariga fl-1989.

6. Mons. Emanuel Vella. Kien Prepostu-Arcipriet tal-Kollegġjata Elenjana mill-1937 sal-1962. Wara li spiċċa minn Prepostu, inħatar Kugitur tad-Dekan tal-Katidral<sup>18</sup> u fl-1963 sar Dekan. Fl-1964 kien maħtur kanonku onorarju tal-Kollegġjata Elenjana.<sup>19</sup>

7. Kan. Onor. Dun Karm Aquilina. Kien Ordnat saċerdot fl-1956 u fl-1965 inħatar Ċerimonier tal-Kapitlu. Inħatar kanonku onorarju fl-1967. Fl-istess sena, wara l-mewt tal-Kan.

Dekan Dun Karm Bezzina, kien elett bħala kanonku effettiv.<sup>20</sup>

8. Kan. Onor. Dun Manwel Ghigo. Twieled f'Bormla u kien ordnat saċerdot fit-12 ta' April 1949.<sup>21</sup> Iċċelebra l-ewwel quddiesa solenni tiegħu fil-Kollegġjata Elenjana, nhar il-Festa tas-Salib ta' l-istess sena u fil-quddiesa ppriedkalu Mons. Ġwann Mifsud, Kancillier tal-Kurja.<sup>22</sup>

Wara l-ordinazzjoni għamel diversi snin jgħallem fil-Kulleġġ San Alwiġi u wara fis-Seminàrju. Kien Assistent Ċerimonier tal-Kapitlu u fl-1967 inħatar Kanonku Onorarju u nġhata l-investitura fit-30 t'April 1967.<sup>23</sup> Miet fis-17 ta' Lulju 1985 fl-età ta' 61 sena.<sup>24</sup>

9. Mons. Carmelo Bianco. Twieled f'Birkirkara fid-29 t'April 1934 u kien ordnat saċerdot fit-22 ta' Marzu 1958.<sup>25</sup> Iċċelebra l-ewwel quddiesa solenni tiegħu fil-Bażilka Elenjana fit-3 ta' Mejju ta' l-istess sena.<sup>26</sup>

Wara l-ordinazzjoni, Dun Karm mar Ruma fejn kompli l-istudji tiegħu fl-Università Gregorjana minn fejn kiseb il-Licenzjat fit-Teoloġija (1959) u fil-filosofija. Fl-1961 kiseb ukoll id-Diploma fil-Latin Klassiku.

Filwaqt li kien Ruma, Dun Karm ħadem bħala Viċi-Parroku fil-parroċċa tat-Trasfigurazzjoni, Monteverde, Nuova Roma.<sup>27</sup> Lura f'Malta, fl-1963 inħatar Kappillan tal-parroċċa ta' l-Imqabba, parroċċa li huwa mexxa sa' l-1974. Fl-1968 inħatar kanonku onorarju tal-Bażilka Elenjana, u nġhata l-investitura fil-5 ta' Mejju 1968.<sup>28</sup>

## Programm Festa 2003

Fl-1974 inħatar Kappillan tal-parroċċa ta' Stella Maris f'Tas-Sliema u ħa l-pussess fis-7 ta' April 1974. Kien f'din il-parroċċa li fakkar il-Ġublew tal-fidda ta' l-ordinazzjoni saċerdotali tiegħu fl-1983. Fl-1985 spiċċa mill-kariga ta' Kappillan ta' Stella Maris u nħatar Cappellano di sua Santità bit-titlu ta' Monsinjur. F'Diċembru ta' l-1987 ħa l-pussess ta' Kanonku tal-Katidral. Bħala kanonku tal-Katidral ta s-servizzi tiegħu fil-Katidral ta' l-Imdina u fil-Kon-Katidral ta' San Ġwann. Miet fid-Dar tal-Kleru f'Birkirkara fejn kien rikoverat, fil-15 ta' Diċembru 2001.<sup>29</sup>

Winston Zammit B.A. (Hons.) M.A. P.G.C.E.

1. Ara d-data taht l-arma tiegħu fl-Awla Kapitulari.
2. Lehen Birkirkara Progressiva - Mejju 1957.
3. Ibid. Nov. Diċ. 1957.
4. Direttorji Ekklezjastiku ta' Malta u Ghawdex 1999, p. 245.
5. Ara s-santa tal-Prima Messa. Dun Karm Sciberras kien informani li dak inħar stess ta' l-ordinazzjoni fil-ghaxija kien għamilha ta' Ċerimonier tal-Kapitlu, meta mar mal-Kapitlu Elenjan għat-Transulazzjoni ta' San Gejtanu fil-Hamrun.
6. Tagħrif fil-pussess ta' l-awtur; Lehen Is-Sewwa

26. 11.1.1958.
7. Il-Hajja 16.VII.1981.
8. Tagħrif fil-pussess ta' l-Awtur.
9. Lil Hutna Nov. 2001, pp. 8-11.
10. Times of Malta, 13-IX-1961, Il-Berqa 19-IX-1961. Il-Qanpiena, Settembru 2001.
11. Lil Hutna, Nov. 2001, pp. 8-11.
12. Il-Gżira 50 Sena Parroċċa 1921-1971, programm souvenir.
13. Tagħrif gentilment mogħti lili mill-mejjet Dun Ġuzepp Theuma.
14. Il-Gżira 50 Sena Parroċċa 1921-1971, op. cit.
15. Il-Hajja 6-VII-1981, Is-Slġġiewi, vol 6, No. 3 Diċ. 1987.
16. Tagħrif fil-pussess ta' l-awtur.
17. The Times, 30-I-1985.
18. Il-Berqa, 3-III-1962; 3-IV-1962; 30-III-1963.
19. Borg J.: Il-Kappillani, Vigarji Perpetwi, Arciprieti u Presposti ta' Birkirkara f'Ġabra Storika Letterarja Elenjana 1978, p. 56.
20. Tagħrif fil-pusses ta' l-awtur.
21. Calleja J.: Ordinazzjonijiet Saċerdotali 1800-2000; Malta 2001, p.56.
22. Tagħrif mogħti lili mill-Kan. Dun Ġuzepp Grech Cremona.
23. Tagħrif fil-pussess ta' l-awtur.
24. The Times, 19-VII-1985.
25. D.E., op.cit; p.233.
26. Tagħrif mehud mis-santa tal-Prima Messa.
27. L.I.S.; 24-VI-1961.
28. Tagħrif fil-pussess ta' l-awtur.
29. Ibid.